



Meta Dahhlu lil Sant' Anna fuq 'Invasjon Barge'

Tagħrif Prezzjuż moghti minn Ġuzeppi Fenech


Kitba tal-Kan. Dun Joe Abela

Ġuzeppi Fenech javvicinani minn rajh

Fil-ktieb tiegħi dwar l-Istorja ta' Wied il-Għajn, ippubblikat mill-Kunsill Pastorali Parrokkjali fl-1999, jien kont għedt li, wara li Spiru Vella offra li jhallas il-flus biex issir statwa ta' Sant' Anna, Dun Tarcis Agius ordna din l-istatwa għand id-Ditta Ferdinando Stufflesser, ġewwa Bolzano. U komplejt hekk: *'Meta ngiebet Malta fil-bidu ta' Awissu, 1947, dahhluha fil-Bajja ta' Wied il-Għajn fuq barkun imżejjen u refgħu fiha wlied Spiru Vella'*. Wara li ħareġ il-ktieb, sabni s-Sur Ġuzeppi Fenech, ħabib tiegħi miż-Żejtun, li qalli li hu, mhux biss kien preżenti dak in-nhar, iżda wkoll kellu sehem attiv ġmielu f'dik il-ġrajja memorabbli. Jien kont pront stedintu biex dak li kien jaf mill-qrib, nippubblikawh f'artiklu fl-okkażjoni tal-Festa ta' Sant' Anna, u hu ġentilment wegibni li kien ikun pjaċir tiegħu jgħinni f'haġa bħal din. Mhux biss offra l-koperazzjoni sħiħa tiegħu, iżda wkoll ġabli ritratt kbir tal-'barkun', li jien kont semmejt fil-ktieb tiegħi. U mill-ewwel indunajt li

proprija-
ment lil
S a n t '
A n n a
mhux fuq
b a r k u n
k i e n u
ġ a b u h a,
iżda fuq
*invasjon
b a r g e*

(barkun bil-makna). Verament li Sant' Anna dak in-nhar 'invadiet' il-qlub tan-nies li, kuntenti se jtiru, kienu preżenti jassistu għal dik ix-xena kommoventi.



Xmara ta' Tagħrif

Ftit tal-granet ilu fakkart lil Ġuzeppi f'dak li konna ftehemna s-sena l-oħra, u hu stedinni biex nil-taqgħu għandu, fejn kemm hu, kif ukoll is-Sinjura Fenech, tawni merħba tassew mill-qalb. B'ċerta kurżità fuqi staqsejt lil Ġuzeppi x'kien li hu kien daqshekk midhla ta' dik il-ġrajja u kif seta' jagħtini tagħrif, li mhux faċli illum tkun tafu minn sorsi oħra. **Had**t hafna gost meta wegibni li hu stess

kien **l-engine-driver ta' l-invasion barge**. Mhux hekk biss, iżda wkoll urienu lilu nnifsu bil-wieqfa fuq **l-barge**, f'pożizzjoni mill-aktar prominenti fir-ritratt li kien tani ftit ġimgħat qabel, liebes qmis bajda u **shorts tal-khaki**, ilbies mill-aktar popolari fis-snin ta' wara t-Tieni Gwerra Dinjija. Naturalment xtaqt inkun naf minn għand Ġużeppi kif nibtet imħabbtu għal Wied il-Għajn, u allura flabtu jirrakuntali t-tfulija u ż-żgħożġija tiegħu. U bdiet hierġa minn fomm xmara ta' informazzjoni, tant li dak il-ħin iddispjaċieni li ma kontx tkellimt miegħu qabel bdejt nikteb il-ktieb dwar Wied il-Għajn!

Nies ta' Wied il-Għajn

Ġużeppi Fenech twieled fl-1923 f'Hal Tmin, ir-raħal ċkejken bejn Wied il-Għajn u ż-Żejtun ġewwa familja ta' ħdax ulied. Bħala tifel attenda l-iskola ta' Wied il-Għajn, fejn kien jgħallmu Dun Alwiġ Psaila. Il-familja tiegħu kellha razzett bl-għelieqi viċin fejn illum hemm ir-Razzett tal-Ħbiberija, u kull sena, bejn Mejju u Settembru, hu kien jgħin lill-ġenituri tiegħu mill-aħjar li jista'. Missieru Karmenu, raġel biezel, kien jagħmel l-irkotta, u wara jmur ibiegħha ġewwa l-Isla, filwaqt li ommu Luċija, mill-Qrendi, kienet

tbiegħ l-irkotta u l-frott f'Wied il-Għajn stess. B'ċerta nostalgija fuq, Ġużeppi beda jsemmili xi nies li hu kien jiftakar f'Wied il-Għajn. Hekk



Ġużeppi Fenech engine driver ta' l-invasion barge li dahhal lil Sant'Anna f'Wied il-Għajn fl-1947. Dakinhar Ġużeppi kellu 24 sena.

tkellem dwar is-Sinjura Mifsud Bonnici, omm l-ex-President ta' Malta, li allura kienet tixtri l-bajd, l-irkotta u l-frott minn għand Luċija fl-isqaq li llum jismu Triq iż-Żinzell. Semmieli lis-Sur Degabriele (Grabel), u qalli li dan kien xi ftit tas-snin akbar minnu. Meta jien għbidtlu l-attenzjoni għall-mibki **Ġużeppi Spagnol, ex-Presi-**

dent tal-Banda Sant'Anna, hu qalli li lil Spagnol hu kien jiftakru sewwa, iżda Spagnol kien xi ftit tas-snin iżgħar minnu. Fenech kien iħobb hafna s-siġar, il-fjuri u l-kwiet. Jiftakar sewwa l-fawwara ta' l-ilma helu, li xi nisa kienu jużaw biex jaħslu l-ħwejjeg. Qalli li kien pjaċir tiegħu '**jara l-ilma jbaqbaq hu u hierieg minn taht l-art**'. Hin minnhom irrakkontali storja li kexkxiti, kif fil-gwerra waqgħet bomba ta' l-għadu viċin hafna fejn hu kien qiegħed jonsob. Hu qabadha b'idejh u waddabha ftit 'il bogħod go gandott fond, u hemm hađet! Mn'Alla l-gandott kien fond hafna, għaliex kieku kienet toqtlu. Nuqqas ta' għaqal tat-tfulija!

Xogħol tas-Servizzi Inġliżi

Ġużeppi għandu f'idejh it-'**Torri**

l-Ahmar', li qiegħed f'post fil-ġholi f'nofs il-Bajja ta' San Tumas. Biex tmur hdejh, trid tgħaddi mill-isqaq hdejn il-knisja ta' San Gejtanu. Qalli


li dan it-torri kien ilu s-snin qabel il-gwerra f'idejn il-familja tiegħu. Hu kien hadem fih meta fil-gwerra ġie mibdul f'**beach post** mill-Ingliżi.

Wara l-gwerra mill-ġdid waqa' f'idejn il-familja Fenech. Ta' 17-il sena Ġuzeppi kien daħal jaħdem mas-Servizzi Ingliżi; kien iġorr iż-żrar biex jagħmlu l-konkos għall-**beach posts**, u hadem f'diversi postijiet, bħal Sant'Antnin u San Anard. Fis-snin ta' wara l-gwerra, hu kellu f'idejh ukoll Torri Mamo, li wara l-militar għaddieh f'idejn is-Sur Salvu Desira. Fl-1943 Ġuzeppi daħal jaħdem bħala **skilled labourer** fit-Tarzna, u mbagħad iżżewweġ lis-Sinjorina Ġuzeppa Zammit, xebba bħalu midhla hafna ta' Wied il-Għajn. Ommha Spira kienet twieldet fit-Torri tal-Buttar.

Dun Tarcis u Ġuzeppi l-Bahri

Fl-1947 Fenech kien impjegat bħala **engine-driver** fuq **invasion**

barge No.15 fid-Dipartiment SNSO (**Superintending Naval Stores Officer**) tat-Tarzna. **U hawn tibda l-istorja ta' Sant' Anna fuq il-barkun!**



L-invasion barge li biha dahhlu lil Sant'Anna fl-1947. Dun Tarcis, liebes is-suttana sewda, jidher hdejn l-istatwa, filwaqt li Ġuzeppi Fenech, engine driver jidher bilwieqfa fin-nofs tar-ritratt, liebes qmis bajda u shorts khaki.

hadid, makni, iżda mhux ikel) mix-xatt għall-bastimenti, u minn bastiment għall-iehor. Kaptan ta' din il **barge** partikolari kien ċertu Karmenu Bonnici, li allura kellu lil missieru stess, Ġuzeppi iehor, jaħdem bħala bahri miegħu. Bahri iehor kien **ċertu Ġuzeppi**, minn Haż-Żabbar, li kellu wkoll is-sengħa ta' mastrudaxxa. **U Dun Tarcis, Żabbari iehor, kellem lil dan Ġuzeppi** biex jaraw kienx possibbli li lil Sant' Anna jdahhluha bil-baħar. Naturalment Ġuzeppi l-bahri ta parir lil Dun Tarcis biex dan l-ewwel jipprova jiehfu l-permess tas-Supretendent tad-Dipartiment tiegħu.

Dun Tarcis ikellem lis-Superintending Officer

Dun Tarcis ma qatax qalbu. F'jum

Il-**barge** kelliha ekwipaġġ ta' hamsa: kaptan, **engine-driver** u tliet bahrin. Lu żu tagħha kien li tittrasporta kull haġa meħtieġa fit-Tarzna (bħall-

miftiehem ma' l-ekwipaġġ, hu mar it-Tarzna biex ikellem lill-**officer in charge**. Minn fuq il-**barge** tagħhom, l-ekwipaġġ qagħdu jaraw l-istorja tiżvolġi ruhha! Dun Tarcis l-ewwel mar ikellem lil Ġużeppi fuq il-**barge** u dan għamillu kuraġġ. Imbagħad l-ekwipaġġ kollu qagħdu josservaw lil Dun Tarcis diehel fl-uffiċċju tas-**Superintending Officer**, herqana jistennew x'risposta dan kien se jagħti lil Dun Tarcis. Allura wiehed jista' jimmaġina kif hassewhom diżappuntati malli lemħu lil Dun Tarcis ġej lura lejhom b'wiċċu mqarras! L-uffiċjal Inġliż kien lest biss li jikri l-**barge** lill-qassis għal £160 – somma wisq kbira għall-komunità ċkejna ta' Wied il-Għajn dak iż-żmien. It-twegiba ta' Dun Tarcis lil dan l-uffiċjal kienet li l-ewwel kellu jikkonsulta n-nies tiegħu.

Il-Permess Jinghata

Mela dan l-uffiċjal ifettillu johroġ fil-gallerija u jara lil Dun Tarcis imdawwar mill-ekwipaġġ kollu tal-**barge**. Kollha kienu hošbiena. Ma nafx x'hasbe l-uffiċjal dak-il-ħin, iżda fil-pront baġhat messaġġier jgħid lil Dun Tarcis imur mill-ġdid fl-uffiċċju tiegħu. U pront, pront, qallu biex jieħu l-**barge** b'xejn, u magħha seta' jieħu wkoll barkun ieħor! Talbu iżda biex hu stess iħallas lill-ekwipaġġ. Riedu wkoll juża l-**barge** is-Sibt u l-Hadd, għaliex fil-ġranet l-oħra tal-ġimgħa, hu kien ikollu bżonnha fit-Tarzna. Ferħan se jtir, Dun Tarcis mar jgħid kollox lill-ekwipaġġ, li kollha mill-ewwel offrew li jagħtu s-servizz tagħhom b'xejn.

Sant'Anna fil-Menqa tal-Marsa

Sadattant, Sant'Anna li kienet ingiebet mill-Italja bil-baħar, kienet magħluqa f'kaxxa ta' l-injam fil-Menqa tal-Marsa. Lil Dun Tarcis għamlulu passaport biex seta' jidhol fit-Tarzna. Kien is-Sibt, jum bnazzi, għall-ħabta tas-2.00 p.m., meta flimkien ma' l-ekwipaġġ hu mar fuq l-**invasion barge** mit-Tarzna għall-Menqa tal-Marsa, fejn sabu numru ta' voluntiera ħbieb ta' l-ekwipaġġ, fosthom Victor Mifsud, ħu Dun Salv taż-Żejtun, jistennewhom. Harġu l-istatwa mill-kaxxa tagħha, għabbewha fuq il-**barge** – li allura kienet kbira sewwa (twila madwar 20 metru u wiesa' madwar 7 metri), daqs garaxx imdaqqas, irmunkaw il-barkun l-ieħor warajhom u salpaw għal Wied il-Għajn. Kienu kollha ferħana ferm, ibda minn Dun Tarcis, u spicċa f'Ġużeppi Fenech, li kien ilu biss xahrejn li żżewweġ lil Ġużeppa!

Sant'Anna f'Għar Irhama

Dun Tarcis, li kien miftiehem man-nies ta' Wied il-Għajn li l-istatwa kellha tasal f'nofshom xi nofs siegħa qabel inżul ix-xemx, meta harġu barra l-Port il-Kbir, u bilkemm kienu għadhom it-3.00p.m., irrealizza li kienu se jaslu f'Wied il-Għajn kmieni wisq. Allura meta waslu quddiem id-Daħla ta' Wied il-Għajn, flok daħlu hemm, baqgħu sejrin fil-Bajja ta' San Tumas, u waqfu fil-post imsejjaħ '**Għar Irhama**'. Hemm damu aktar minn tliet sigħat weqfin, iżda Dun Tarcis kien hasbe għal kollox. Tgħidx kemm kien ħa birra u luminata miegħu! Hekk setgħu jgħaddu l-ħin,

minghajr ma jbatu bil-ghatx! Għall-habta tas-6.30p.m. telqu għal Wied il-Għajn, u huma u dehlin fil-Port bdew jisparaw il-murtali mill-barkun ta' wara. Kienet għaddiet xi ġimgħa minn meta l-permess kien hareġ, u allura kellhom iż-żmien jaħsbu għal kollox. Waqfu ma' moll li kien hemm fis-Siberja, bejn wiehed u iehor quddiem Toroq il-Kappara u Vajrita ta' llum u minn hemm bdiet il-manifestazzjoni li wasslet lil Sant'

Anna sal-knijsja l-qadima li hemm fi Triq La Sengle, fost il-ferħ u l-entuzjażmu tal-folla.

Grazzi Ġużeppi

Grazzi minn qalbna lis-Sur Ġużeppi Fenech, li mhux biss kien wiehed mill-protagonisti ta' din il-ġrajja sabiħa, iżda li wkoll ha ħsieb li jgħaddi lilna li ma konniex preżenti, dan it-tagħrif tant interessanti fl-istorja ta' dan ir-raħal marittimu.

**L-Għaqda Mużikali Sant'Anna tiffraħ
lill-Kanonku Dun Joe Abela għall-unur misthoqq
ta' Ġieh iż-Żejtun filwaqt li tawguralu
aktar suċċessi fir-riċerki li huwa jagħmel
fil-qasam storiku.**



CHAIN MARKET

Super Saver Centre – Zabbar Tel: 666525

Opening Hours: Monday to Saturday 7.30 a.m. - 7.00 p.m.

TONY MUSCAT GELATERIA

35, Marina Street,
Marsascala
Tel: 633201

TONY MUSCAT BIRZEBBUGIA

89, 91, St. Patrick Str.,
B'Bugia
Tel: 658677

Wholesalers of Ice Cream

Free Delivery